

आकाशवाणी, भोपाल
प्रातःकालीन समाचार

मुख्य समाचार :-

- वित्त मंत्री निर्मला सीतारामन कल लोकसभा में पेश करेंगी 2026-27 का केंद्रीय बजट
- खेलो एमपी यूथ गेम्स का भव्य समापन आज भोपाल में, एक लाख से ज्यादा खिलाड़ियों को मिला मंच।
- राज्य कैबिनेट ने पिछड़ा वर्ग के बेरोजगार युवाओं को विदेश में नौकरी दिलाने की योजना में अहम बदलावों को दी मंजूरी
- भोपाल में शुरू हुई राज्य स्तरीय पुष्प प्रदर्शनी, कल तक गुलाब उद्यान में देख सकते हैं फूलों का संसार।

केंद्रीय बजट पेश

वित्त मंत्री निर्मला सीतारामन कल लोकसभा में साल 2026-27 का केंद्रीय बजट पेश करेंगी। लोकसभा में बजट पेश होने के बाद इसकी प्रति राज्यसभा के पटल पर भी रखी जाएगी। वर्ष 2019 में वित्त मंत्री का पद संभालने के बाद यह निर्मला सीतारामन का लगातार नौवां बजट होगा। बजट भाषण पूरा होने के बाद बजट से जुड़े दस्तावेज मोबाइल ऐप और सरकारी वेबसाइट पर भी उपलब्ध होंगे।

खेलो एमपी- समापन

खेलो एमपी यूथ गेम्स का समापन समारोह आज शाम 5 बजे भोपाल में आयोजित किया जाएगा। समारोह कुशाभाऊ ठाकरे सभागार में होगा, जहां राज्यपाल मंगुभाई पटेल मुख्य अतिथि के रूप में शामिल होंगे। खेलो एमपी यूथ गेम्स की शुरुआत 13 जनवरी से हुई थी। इन खेलों में प्रदेशभर में 28 खेलों की प्रतियोगिताएं आयोजित की गईं। ब्लॉक से लेकर राज्य स्तर तक करीब एक लाख से ज्यादा खिलाड़ियों ने इनमें हिस्सा लिया। समापन समारोह में बेहतर प्रदर्शन करने वाले खिलाड़ियों और संभागों को सम्मानित किया जाएगा।

रोजगार योजना-2026

राज्य कैबिनेट ने पिछड़ा वर्ग के बेरोजगार युवाओं को विदेश में नौकरी दिलाने की योजना में अहम बदलावों को मंजूरी दी है। अब यह योजना 'अन्य पिछड़ा वर्ग

के युवाओं के लिए विदेश में रोजगार नियोजन योजना-2026' के नाम से लागू होगी। इसके तहत जापान के साथ-साथ अब दूसरे देशों में भी युवाओं को नौकरी के मौके मिलेंगे। सरकार हर साल करीब 600 युवाओं को विदेश भेजेगी। योजना में बेटियों के लिए 35 प्रतिशत और दिव्यांगजनों के लिए 6 प्रतिशत आरक्षण रखा गया है। प्रशिक्षण का खर्च सरकार उठाएगी और प्रति युवा दो लाख रुपये तक की राशि दी जाएगी। इसके अलावा कुल 12 महीने के प्रशिक्षण में स्किल्स के साथ विदेशी भाषा भी सिखाई जाएगी।

अजित पवार- विमान हादसा

राष्ट्रवादी कांग्रेस पार्टी यानी एनसीपी के वरिष्ठ नेता और महाराष्ट्र के मंत्री छगन भुजबल ने कहा है कि पार्टी का नया नेता चुनने के लिए आज मुंबई में विधायक दल की बैठक होगी। बुधवार को पार्टी के राष्ट्रीय अध्यक्ष और राज्य के उपमुख्यमंत्री अजित पवार की विमान हादसे में मौत के बाद यह पद खाली हो गया है। बैठक में अजित पवार की पत्नी और राज्यसभा सांसद सुनेत्रा पवार के नए नेता चुने जाने की पूरी संभावना है।

नोहलेश्वर महोत्सव

मुख्यमंत्री डॉ. मोहन यादव 11 से 15 फरवरी 2026 तक चलने वाले नोहलेश्वर महोत्सव का शुभारंभ करेंगे। यह महोत्सव बुंदेलखंड के दमोह जिले के नोहटा स्थित नोहलेश्वर मंदिर परिसर में आयोजित किया जाएगा। महोत्सव में कला, संस्कृति, साहित्य और भक्ति संगीत की नामी हस्तियां प्रस्तुति देंगी।

पुष्प प्रदर्शनी- मुख्यमंत्री

मुख्यमंत्री डॉ. मोहन यादव ने किसान कल्याण वर्ष 2026 के तहत कल भोपाल में राज्य स्तरीय पुष्प प्रदर्शनी का उद्घाटन किया। यह प्रदर्शनी शासकीय गुलाब उद्यान में लगाई गई है और तीन दिनों तक आम लोगों के लिए खुली रहेगी। प्रदर्शनी में प्रदेश के किसान फूलों की खेती, उद्यानिकी और संरक्षित खेती की नई तकनीकों की जानकारी ले सकेंगे।

रेल परियोजना- उप मुख्यमंत्री

उप मुख्यमंत्री राजेन्द्र शुक्ल ने रीवा में ललितपुर-सिंगरौली रेल परियोजना की समीक्षा की। उन्होंने कहा कि यह रेलवे लाइन विंध्य क्षेत्र के विकास की अहम रेखा है। सीधी-सिंगरौली हाईवे और रेल परियोजना पूरी होने से नया औद्योगिक कॉरिडोर विकसित होगा। उप मुख्यमंत्री ने 2028 तक सीधी से सिंगरौली तक रेल लाइन और अप्रैल 2026 तक रीवा-सीधी रेल लाइन पूरी करने के निर्देश दिए हैं।

मुफ्त सैनेटरी पैड

सुप्रीम कोर्ट ने कल बड़ा फैसला सुनाते हुए देश के सभी सरकारी और निजी स्कूलों को कक्षा 6 से 12 तक की छात्राओं को मुफ्त सैनेटरी पैड उपलब्ध कराने का निर्देश दिया है। कोर्ट ने कहा कि यह कोई सुविधा नहीं, बल्कि छात्राओं का अधिकार है। कोर्ट ने हर स्कूल में 'मासिक धर्म स्वच्छता प्रबंधन कॉर्नर' बनाने को भी कहा है।

अंगदान- इंदौर

स्वच्छता के बाद अब इंदौर शहर अंगदान में भी देश में अग्रणी बनने की तैयारी कर रहा है। इसके लिए जल्द ही शहर में जनजागरण और ऑनलाइन संकल्प पत्र भरवाने का अभियान शुरू किया जाएगा। अगले एक-दो महीने में एक लाख से ज्यादा लोगों से अंगदान के लिए ऑनलाइन पंजीकरण कराने का लक्ष्य रखा गया है। इसको लेकर कल सांसद शंकर लालवानी की अध्यक्षता में सामाजिक संगठनों और धर्मगुरुओं की बैठक हुई।

प्रगति

सक्रिय और बेहतर सुशासन के साथ योजनाओं को समय पर पूरा करने के लिए प्रधानमंत्री का प्रमुख तंत्र प्रगति एक अहम पड़ाव पर पहुंच गया है। प्रगति ने अपनी 50वीं बैठक पूरी कर ली है, जिसे एक बड़ी उपलब्धि माना जा रहा है। प्रधानमंत्री ने इस तंत्र की शुरुआत साल 2015 में की थी। प्रगति के तहत देशभर में चल रही बुनियादी ढांचा परियोजनाओं पर लगातार नजर रखी जाती है, ताकि

उन्हें तय समय पर पूरा किया जा सके। विशेष श्रृंखला में आज हम नजर डालेंगे नागर विमानन मंत्रालय से जुड़ी परियोजनाओं पर।

राष्ट्रीय श्री अन्न महोत्सव

भोपाल के इंदिरा गांधी राष्ट्रीय मानव संग्रहालय में तीन दिन का राष्ट्रीय श्री अन्न महोत्सव आयोजित किया जा रहा है। इस महोत्सव में देश के अलग-अलग राज्यों से लोक और जनजातीय कलाकारों के साथ खाद्य विशेषज्ञ भी हिस्सा ले रहे हैं। यहां मोटे अनाज से बने पारंपरिक खाने के साथ-साथ नए और खास खाद्य उत्पादों की प्रदर्शनी लगाई गई है।

आत्महत्या रोकथाम

उच्च शिक्षा विभाग ने छात्रों की आत्महत्या की रोकथाम और मानसिक स्वास्थ्य को लेकर भोपाल में एक जागरूकता सेमिनार आयोजित किया। यह सेमिनार अपर मुख्य सचिव अनुपम राजन की अध्यक्षता में हुआ।

मौसम

राज्य के उत्तरी हिस्से में इन दिनों कोहरे का असर देखने को मिल रहा है। ग्वालियर, रीवा सहित करीब 20 जिलों में मध्यम से लेकर घना कोहरा छाया हुआ है। मौसम विभाग के मुताबिक, कोहरे के बाद प्रदेश में आंधी और बारिश का दौर शुरू हो सकता है। इसके लिए 1, 2 और 3 फरवरी को आंधी-बारिश का अलर्ट जारी किया गया है।

टी-ट्वेंटी क्रिकेट

भारत और न्यूजीलैंड के बीच टी-ट्वेंटी अंतरराष्ट्रीय क्रिकेट श्रृंखला का पांचवां और आखिरी मुकाबला आज खेला जाएगा। यह मैच शाम सात बजे से तिरुवनन्तपुरम में शुरू होगा। पिछले मैच में विशाखापट्टनम में भारतीय टीम को न्यूजीलैंड के खिलाफ 50 रन से हार का सामना करना पड़ा था। हालांकि भारत ने इससे पहले ही तीन-एक की बढ़त बनाकर श्रृंखला अपने नाम कर ली है।

समाचार संक्षेप

1. श्योपुर में विधानसभा अध्यक्ष नरेन्द्र सिंह तोमर ने मेडिकल कॉलेज रोड के लोकार्पण अवसर पर कहा कि मेडिकल कॉलेज की स्थापना स्वास्थ्य सेवाओं के क्षेत्र में जिले के लिए एक बड़ी सौगात है, जिसका लाभ इस जिले के लोगों को मिलेगा।
2. मंडला में ग्रामीण अर्थव्यवस्था को सुदृढ़ करने, किसानों एवं महिलाओं को आत्मनिर्भर बनाने तथा सहकारी संस्थाओं को नई दिशा देने के उद्देश्य से ग्राम पदमी में सहकारिता सम्मेलन का आयोजन किया गया।
3. मंदसौर में राष्ट्रपिता महात्मा गांधी की पुण्यतिथि पर सीएमएचओ डॉ. जी.एस. चौहान ने जिले में 'स्पर्श कुष्ठ जागरूकता अभियान' का शुभारंभ कर लिया।
4. धार में विभिन्न अपराधिक गतिविधियों में संलग्न होने पर जिले के एक आरोपी को जिला बदर किया गया है।
5. महात्मा गांधी की पुण्यतिथि, मद्य निषेध दिवस के अवसर पर कल सामाजिक न्याय विभाग आगरमालवा द्वारा नगर में नशामुक्ति जन-जागरूकता रैली निकाली गई।
